

മി. സ്പീക്കർ : ഞാൻ പ്രത്യേകിച്ച് പറയേണ്ട കാര്യമില്ല. ഇതിനെക്കാൾ സമയം അനുവദിക്കാൻ ആർക്കും കഴിയില്ല..... (ബഹളം).....

ശ്രീ. കെ. പ്രകാശ്ബാബു : സർ, പ്രൊഫ. സാവിത്രി ലക്ഷ്മണൻ സംസാരിച്ച കൂട്ടത്തിൽ പറഞ്ഞത്, ഭരണകക്ഷി അംഗങ്ങൾക്ക്.....

VIII. റൂളിംഗ്

മി. സ്പീക്കർ : ശ്രീ. പ്രകാശ്ബാബുവിന് ഈ വിഷയം ഉന്നയിക്കുന്നതിന് ഇത് കഴിഞ്ഞതിനുശേഷം സമയം തരാം. ബഹുമാനപ്പെട്ട കേരള ഗവർണ്ണർ ജൂലൈ 12-ാം തീയതി നടത്തിയ നയപ്രഖ്യാപനപ്രസംഗം സഭയിൽ പൂർണ്ണമായി വായിക്കാതിരുന്നത് ഭരണഘടനാപരമായി തെറ്റാണെന്നുള്ളതാണ് ശ്രീ. കെ.എം. മാണിയും പ്രൊഫ. സാവിത്രി ലക്ഷ്മണനും ഇവിടെ ക്രമപ്രശ്നത്തിലൂടെ ഉന്നയിച്ചിട്ടുള്ളത്. ഗവർണ്ണർ നിയമസഭയിൽ നടത്തുന്ന പ്രസംഗം മുഴുവനും അദ്ദേഹം സഭയിൽ വായിച്ചിരിക്കണമെന്നുള്ള നിഷ്കർഷയൊന്നും ഭരണഘടനയിലോ, നടപടിചട്ടങ്ങളിലോ സൂചിപ്പിച്ചിട്ടില്ല. പല സംസ്ഥാന നിയമസഭകളിലും ഗവർണ്ണർമാർ പല കാരണങ്ങളാലും പ്രസംഗം മുഴുവൻ വായിക്കാത്ത കീഴ്വഴക്കങ്ങൾ ഉണ്ടായിട്ടുണ്ട്. ഇക്കാര്യം കോടതിയുടെ പരിഗണനയിൽ വരികയും, പ്രസംഗത്തിന്റെ പകർപ്പ് സഭയിൽ വച്ചുകഴിഞ്ഞാൽ ആ പ്രസംഗം മുഴുവൻ വായിച്ചതായി കണക്കാക്കാമെന്നും അങ്ങനെ അംഗങ്ങൾക്ക് പ്രസംഗത്തിന്റെ ഉള്ളടക്കം മനസ്സിലാക്കാമെന്നും കൽക്കട്ട ഹൈക്കോടതിവിധിയെപ്പറ്റി പ്രാക്ടീസ് ആന്റ് പ്രൊസീഡുവറിൽത്തന്നെ പരാമർശിച്ചിട്ടുണ്ട്. ഗവർണ്ണറുടെ പ്രസംഗം കഴിഞ്ഞ ഉടനെതന്നെ നയപ്രഖ്യാപന പ്രസംഗത്തിന്റെ കോപ്പികൾ അംഗങ്ങൾക്ക് വിതരണം ചെയ്യുന്നതാണ് എന്ന് ചെയർ അറിയിക്കുകയും, പ്രസംഗത്തിന്റെ കോപ്പികൾ സഭയിൽത്തന്നെ വിതരണം ചെയ്യുകയും ചെയ്തിട്ടുണ്ട്. ഗവർണ്ണർ പ്രസംഗം മുഴുവനായി വായിക്കാതിരുന്നതിൽ യാതൊരപാകതയും ഉള്ളതായി ചെയർ കരുതുന്നില്ല. അതുകൊണ്ട് ഈ ക്രമപ്രശ്നങ്ങൾ നിലനിൽക്കുന്നതല്ല. ശ്രീമതി ശോഭനാ ജോർജിന് ഒരു പ്രത്യേക പ്രശ്നമായതുകൊണ്ട് ഉന്നയിക്കാം. അത് ചെയർ പരിശോധിച്ചിട്ട് മറുപടി പറയാം.

IX. ക്രമപ്രശ്നം

നയപ്രഖ്യാപന പ്രസംഗം ചട്ടങ്ങൾക്കനുസരിച്ചുള്ളതാണോ എന്ന് സംബന്ധിച്ച്

ശ്രീമതി ശോഭനാ ജോർജ്ജ് : സർ, ഭരണഘടനയുടെ ആർട്ടിക്കിൾ 176(1) വകുപ്പ് പ്രകാരം നിയമസഭാ സമ്മേളനം കൂടിയാൽ ആദ്യസമ്മേളനത്തിൽ തന്നെ ഗവർണ്ണർ നിയമസഭയെ അഭിമുഖീകരിച്ച് സംസാരിക്കേണ്ടതുണ്ട്. ഇവിടെ അതുണ്ടായില്ല. എന്നു മാത്രമല്ല, കാസസ് ഓഫ് സമൻസ് സഭയെ അറിയിക്കേണ്ട ചുമതലയും ഗവർണ്ണർക്കാണ്. ഇവിടെ ഗവർണ്ണറുടെ നയപ്രഖ്യാപനപ്രസംഗം അവതരിപ്പിക്കുന്നതു തന്നെ 53-ാമത്തെ ദിവസമാണ്. അപ്പോൾ കാസസ് ഓഫ് സമൻസ് എന്നു പറഞ്ഞാൽ ഇതുവരെ ഗവൺമെന്റ് എന്തൊക്കെ കാര്യങ്ങൾ ചെയ്തു, ഇനിയും എന്തെല്ലാം കാര്യങ്ങൾ ചെയ്യാൻ ഉദ്ദേശിക്കുന്നു, എന്തൊക്കെയാണ് സഭയുടെ പ്രവർത്തനം

LIBRARY ARCHIVES Kerala Legislative Assembly